

## Iż-Żebbuġi msemmi għall-Manifattura tal-Gobon tan-Nar

Consiglia Azzopardi M.Phil.

Feliċ Camilleri tweled iż-Żebbuġ Għawdex, imma meta żżewweġ lil Teresa mill-Munxar ġew joqgħodu Sannat fid-dar numru 11 Strada Chiesa li biż-żmien inbidlet fi Triq Dun Xand Aquilina. Ghalkemm qatta' hajtu f'ta' Sannat, Feliċ baqgħu jsibuh bhala ż-Żebbuġi. Mhux hekk biss, iżda l-familja dixxendenti tiegħu għadha sal-lum iġġib il-laqam taż-Żebbuġi!

### Fl-Awstralja

Wara li kellhom hamest it-ftal tlett subien u żewġ bniet, Feliċ siefer lejn l-Awstralja. Trid tistudja l-istorja ta' l-emigrazzjoni Maltija biex tifhem xi jfisser is-safar fis-seklu dsatax u l-bidu tas-seklu għoxrin, meta l-emigrazzjoni xejn ma kienet organizzata u lanqas min isiefer ma kien ikun ippreparat biex għix f'pajjiż l-bogħod minn fejn trabba' u jithallat ma' nies ta' kulturi differenti minn dak li jkun imdorri bihom! Alla biss jaf minn x'hiex kien jehtieglu jgħaddi l-emigrant Malti u ma' x'hiex kellu jhabbat wiċċu!

Dawn kienu l-kummenti fuq l-emigranti Maltin (il-biċċa l-kbira tagħhom kienu Għawdxin!) li siefru qabel l-ewwel Gwerra fl-1914:

“La kienu kapaċi jaqraw u lanqas jiktbu u lanqas ma kienu jafu jittkellmu bl-Ingliż. Il-ġid tagħhom kien il-hwejjeg li kellhom fuqhom u dik ix-xi haġa li kienu jgħorru fiċ-ċurniena mdendla fuq darhom. Xi wħud kienu jilbsu l-qorq għax lanqas żraben ma kellhom, u ġie li kien hemm min jimxi hafi. Biex iwensu lil xulxin kienu joħorġu fi gruppi, jittkellmu jgħajtu bejniethom tant li kienu jagħmlu frattarija shiħa. Kultant jaqbd u jgħannu. Kulhadd kien jibqa' jħares lejhom ... dawn huma Għarab!”<sup>1</sup>

Feliċ iż-Żebbuġi siefer fi żmien li l-Awstraljani ħassew il-bżonn ta' emigranti minn Malta għal xogħol fit-tramuntana ta' l-Awstralja, għaliex il-Maltin setgħu jaħdmu f'xemx qalila kemm bhala sajjeda kif ukoll bhala bdiewa biex jieħdu hsieb l-oqsm ta' l-kannamieli u tal-kafe'. Dott. Richard Arthur, president ta' l-*Immigration League of Australasia*, fl-1912, kien heġġeg lill-Maltin iwarrbu pjani halli jemigraw lejn pajjiżi oħra u jmorru lejn l-Awstralja, l-aktar lejn in-Northern Territory fejn, billi ftit kien hemm nies, il-Maltin żgur kienu jiġu milqugħa. Dak iż-żmien il-preżenza tal-Maltin kienet tolerata fin-Northern Territory imma mhux hekk fin-naħat żviluppanti ta' l-Awstralja lejn Melbourne u Sydney. L-Awstraljani riedu haddiema Maltin fejn ma ridux jaħdmu huma, jiġifieri fin-Northern Territory u fl-inhawi ta' fuq ta' Queensland.<sup>2</sup>

L-emigranti Maltin kienu jsiefru bil-hsieb li jagħmlu ftit snin hemm jaħdmu kemm jifilhu, jaqilgħu u jfaddlu kemxa sewwa, biex wara jergħu lura lejn pajjiżhom fi hdan il-familja tagħhom. Il-kommunikazzjoni kienet ftit billi lanqas kienu jafu jiktbu u jaqraw ittra, u hbarijietom kienu jaslu kultant meta jiġi xi hadd lura mill-Awstralja. Feliċ hemmhekk sab ruħu, jaħdem fil-kannamieli, wiehed minn grupp ta' tnax fejn hdx kienu jaħdmu u wiehed joqgħod isajjar. Kuljum kien jinbidel dak li jsajjar, imma dak li kien ikun imissu, kien irid imur jixtri u ... tista' taħseb kif kienu jiftiehm! Darba ried jixtri borma biex jgħalli l-għaġin fiha u wara hafna mossi u sinjali spiċċa biex akwista ... awrinar! Xorta sajjar l-ispagetti u meta shabu ġew lura mix-xogħol kulhadd kiel, u dahku kemm felhu! Storja li baqgħu jieħdu pjaċir jirakkontaw.

Sadattant, Teresa mart Feliċ kienet miġbura d-dar hawn ta' Sannat, trabbi lil hames uliedha mill-aħjar li setgħet. It-ftal kibru, marru l-iskola u kienu jimxu 'l quddiem għax kien mohhom tajjeb. Min kellu niesu msiefrin dejjem kienu aħjar minn min kien jaħdem fir-raba jew fil-ġebel. Flus kien jibgħatillohom minn l-Awstralja, u din ix-xi haġa ma' dak li kienu jaqilgħu mix-xogħol tal-bizzilla kienu jgħixu tajjeb. Għax kulhadd kien jaħdem il-bizzilla, kemm l-omm kif ukoll il-hames uliedha bniet u subien! Dak iż-żmien għal min kien jaħdem bil-għaqal, l-bizzilla kienet iġġib il-flus, u kulhadd seta' jaħdem kemm irid.





## Wara s-Safar

Lura Ghawdex fl-1920 Felic' dlonk ta rkaptu biex jaqbad xoghol. Is-safar ghamlu nies, u għalkemm kemm hu u kemm martu kienu lliterati imma mohhom kienu jafu jhaddmuh u kif u x'fatta, ċerti notamenti kienu tghallmu jhażżuhom, saru jifhmu kif jimxi negozju, u ma ngħidu xejn għal kalkoli tal-flus. Felic' haseb li bil-ghajjnuna ta' wliedu subien u bl-iskola li kienu laħqu tghallmu kien kapaċi jqabbaq industrija tal-manifattura tal-ġobon. Hadd ma jiftakar jekk Felic' kienx ra xi haġa bħal din is-safar, jew jekk kienetx holqien ta' mohħu, u dan meta hu la kellu raba u lanqas bhejjem tal-ħalib. L-ewwel ma għamel iddeċieda li lis-subien johroġhom mill-iskola biex ikunu jistgħu jgħinuh jew aħjar jaħdmu miegħu. Ġużepp, ibnu l-kbir kien diġa fir-raba' sena tas-sekondarja u billi kien intelliġenti kien tghallm jikkorrispondi bl-Ingliż u bit-Taljan barra milli jagħmel il-kontijiet u jaħdem is-somom. Għalhekk lil dan Ġużepp ġie assenjat il-karriga ta' skrivan tal-industrija. Felic' innifsu kellu jkun id-dar jaħdem il-ġobon, filwaqt li s-subien l-oħra kellhom l-inkarrigu li jmorru fl-irħula bil-bahal u l-karrettun jiġbru l-ħalib ta' kuljum, fil-ġhodu u fil-ghaxija.

sena tas-sekondarja u billi kien intelliġenti kien tghallm jikkorrispondi bl-Ingliż u bit-Taljan barra milli jagħmel il-kontijiet u jaħdem is-somom. Għalhekk lil dan Ġużepp ġie assenjat il-karriga ta' skrivan tal-industrija. Felic' innifsu kellu jkun id-dar jaħdem il-ġobon, filwaqt li s-subien l-oħra kellhom l-inkarrigu li jmorru fl-irħula bil-bahal u l-karrettun jiġbru l-ħalib ta' kuljum, fil-ġhodu u fil-ghaxija.

Sadanittant lil Felic' tweliditlu l-aħħar bin, fl-1921 meta Felic' kellu qrib 60 sena. Din kien jisimha Katarin li meta kibret iżżewġet lil Frenċ Saliba bennej mix-Xewkija, u bnew dar hdejn dik ta' missierha jiġifieri fi Triq Dun Xand Aquilina. Lil Katarin aħna nafuha bħala omm Dun Anton Saliba u ħutu Felica, Ġużepp u MariGwann. Hu minn għand dawn l-aħwa li ġbarna din l-informazzjoni.<sup>3</sup>

## L-Industrija tal-Ġobon

Fiz-żmien ta' bejn iż-żewġ gwerer, tista' tghid li f'Ghawdex kulhadd kien jgħix mir-raba, għax min ma kellux għelieqi tiegħu, dejjem kien isib idabbar ma min għandu, u d-djar fl-irħula kienu kollha rziezet b'xi ftit tiġieġ u fniek, xi żewġ mogħżiet u erba' ngħagiet, il-ħmar jew bahal għall-ħrit u għall-ġarr, xi baqra u xi qażquż, b'cieċen eċċ, insomma kellhom biex jgħixu fuq ikel ġenwin, frisk u bla ma jonfqu flus. Miż-żejjed kienu jaħżnu għall-bqija tas-sena jew kienu jbiegħuh biex idaħħlu xi haġa tal-flus. Kienu nies li jgħixu man-natura, bil-ħin tal-ġurnata rregolat mid-dawl tax-xemx, u ix-xogħol tagħhom imqassam mill-istaġuni. Li fid-djar kulhadd kien jagħmel il-ġbejna tiegħu mhix xi haġa qatt ma smajnieha! Sa ftit ilu, forsi 30 jew 40 sena hafna kien għadhom jagħmel il-ġbejniet id-dar, anke jekk il-bhejjem tal-ħalib kienu naqsu.

Felic' iż-Żebbuġi kellu għan speċjali, dak li jagħmel il-ġobon tan-nar, il-butir u l-irkotta. Ibda biex il-ħalib ried ikun ġenwin, jiġifieri preferibilment tan-nghaġ, u mir-razza tajba għall-ħalib bnin u abbondanti. Fi żmien meta ma kienx hemm *refridgeration*, ir-rahħala u l-kumpraturi kellhom jivvintaw mezz kif jieħdu l-aħjar riżultati. Għalhekk il-ħalib kien jingabar malli jinħaleb u ma jithallix joqgħod, għax jekk ir-rahħala tinzel, il-krema ma tkunx tista' tingabar għall-prodizzjoni tal-butir u l-ġobon. Mhux hekk biss, iżda jekk dan il-ħalib li jithalla joqgħod jithallat ma' ħalib ieħor tajjeb, kien jgħarraġ il-ħalib kollu! Billi lill-bhejjem jaħalbuhom fil-ġhodu u fil-ghaxija, allura kien hemm bżonn li jingabar dak il-ħin stess, biex il-ħalib jiġi pproċessat kif ikun għadu sħun. Dan kien jingarr ġo ġarar tal-landa li kien jagħmilhom il-landier.

## Proċess minn ħalib għal Ġbejna

Biex tagħmel il-ġbejniet l-ewwel jittammas il-ħalib, u malli l-baqta tghaqqad jgħasruha ġol-qwieleb tas-simar. Dan l-aħħar kien hawn il-qwieleb tal-plastik u l-ħalib kien beda jiġi mtammas bil-qtar li jkun koncentrat f'pillola. Imma qabel, fi żmien li qed niktbu dwaru, dawn l-affarijiet kien għadhom ma jeżistux. Allura biex il-ħalib jgħaqqad u jsir baqta kien jinħtieġ li jittfġhulu f'it qtar. Dan kien isir billi jkollhom stonku tal-ħaruf li jdendluh għarriħ biex jinxf u wara jerfġuh ġo reċipjent ingerbeb sewwa ġol-melħ. Dan kien jissejjaħ 'tames', u minn hemm hareġ il-verb 'tammas'. Meta kien ikollhom bżonn il-qtar, kienu jieħdu t-tames, ifarfruh mill-melħ u jpoġġuh gox-xorrox li johroġ mill-ġbejniet, u dak ix-xorrox isir qtar. Dan kien jintrefa' ġo flixkun, u kull darba li jkollhom il-ħalib biex jagħmluh ġobon, iħalltu miegħu f'it qtar. Sadattant it-tames kien jerga' jintrefa' ġol-melħ għal meta jiġu bżonn. Naturalment kien ikollhom iżjed minn tames wieħed, generalment tal-ħrief kollha li kienu joqtlu, għax dawn kienu jridu jservu għas-sena kollha.



Din il-proċedura primittiva hija basika, jiġifieri tintuza biex isir kull tip ta' ġobon. Imma Felic' kien irnexxielu jispeċjalizza fi kwalitajiet oħra ta' ġobon, dak mġaruf bħala ta' Sqalli u tat-Tursina, li fi lsien komuni n-nies kienu jsibuh bħala tan-'Nar'. Din kienet tkun ġobna kbira (bħal dik li naraw fil-ħwienet illum) u għalhekk il-qaleb kien kbir u kien ikun tas-simar bħal qwieleb iż-żgħar. Kienu jsejjuha tan-nar għaliex il-ħalib, wara li jħalltu l-qtar, kienu jgħaqqduh billi



jsajrih fuq in-nar. Għal dan ix-xogħol kellu bżonn ta' borom kbar qishom kardaruni u kien isajruh fuq kuċiniera tal-isteam. Biex iħaffef il-proċess, minnflok kuċiniera waħda kien ikollu tliet kuċinieri jagħtu taht borma waħda. Kien irid ikollok it-tatika kif issajru sewwa dan il-ġobon, jiġifieri la trid tħallih nieqes mis-sajran u lanqas trid twebbsu żżejjed. Malli jibda jsir ix-xorrox jitla' fil-wiċċ u l-ġobna tgħaqqad u tinzel fil-qiegħ tal-borma. F'ċertu mument tas-sajran kienu jitfgħu l-bżar imkisser jew shiħ, imma mhux mithun, u hekk meta tkun lesta l-ġobna tkun bil-bżar. Dan il-metodu hu differenti minn dak ta' meta naħslu l-ġbejniet moxxi u nagħmluhom tal-bżar, imma kien ħawn ħafna min jaf jagħmlu u kien popolari fl-irhula kollha. Għall-ġobna tat-tursina mbagħad kellhom xi hadidiet irqaq li jżommuhom għal ta' l-apposta, dejjem indaf u xotti biex ma jsaddux, u f'ċertu stadju kienu jtaqqbu l-ġobna b'din il-hadida minn-naħa għall-oħra; dik it-toqba toħroġ il-bacteria jew tinwir li jieħu forma tat-tursin, imma ma kien ikun xejn tursin. Dan il-proċess johloq togħma mhix tas-soltu, u minn hawn il-ġobon ħa l-isem tat-'tursina'.



Wara li tkun saret il-ġobna tkun trid toqgħod għar-rwieħ biex tinxef. Filwaqt li l-ġbejniet kienu jnixfuhom fuq qanniċ, bħal xkaffa magħmula mill-qasab, li titqiegħed go qafas għall-arja fuq xi bejt, dawn il-ġobniet kbar kienu jitqiegħdu fuq l-ixkaffef go għorfa apposta mħolliha għalhekk biss. Katarin kienet tirrakkonta kif kellhom id-dar dejjem mimlija bir-riħa tfuħ tal-ġobon, u li meta kienu jaqsmu xi ġobna kienet tkun kollha mimlija żejt go fiha u tgħidx kemm kienet tkun delizjuża! Imma r-riħa tal-ġobon tatira l-ġrieden u biex jevitawhom kienu jrabbu qattus, li jkun imsemmen biex ma jmiss il-ġobon hu stess, u kienu jżommuh dejjem magħluq go l-għorfa biex inaffar il-ġrieden.

### Il-ġobon fis-Suq Lokali u Internazzjonali

Matul il-ġimgha kollha Felic kien ikun jagħmel il-ġobon, biex nhar ta' Hadd fil-ġhodu kien jieħdu fi Pjazza Savina. Hemmhekk kien ikun hemm suq, kulhadd jifrex fl-art l-oġġetti li kien ikollu għall-bejgħ, u nies minn Għawdex kollu kienu jingabru minn jixtri u min ibiegh. Il-ġobon ta' Felic kien imfittex u hafna kienu jistennewh biex jagħzlu u jixtru, hekk li ż-Żebbuġi mexxielu jstabilixxi ruħu bħala wieħed mill-prem t'Għawdex. Min jaf kemm inxtara ġobon anke għall-Malta! Pero Felic kien imsemmi anke barra minn Malta, għax mal-borma u l-kuċiniera taż-Żebbuġi għad fadlilhom landa forma ta' bagalja, li fiha kien jesporta l-butir lejn Marsilja. Fuq l-għatu tagħha hemm miktub l-isem u l-indirizz ta' Felic Camilleri 11 Strada Chiesa, u fil-ġnub tal-kaxxa hemm l-ittra F go ċirku, qisha bħal Trade Mark. Kellu wkoll xi ċertifikati ta' eċċellenza li kien jirbaħ bil-ġobon li kien idahħal għall-wirjiet internazzjonali tal-British Empire, imma dawn baqgħu dejjem imramblin go kexxun, u billi ttieklu mill-kamla ntrenew.

Il-kuntatti ma' barra u l-kontijiet kien jagħmilhom ibnu Ġużepp, imma l-hlasijiet u x-xiri kien fidejn Felic. Hu kien idur l-irhula darba fil-ġimgha jiltaqa' personalment mar-raħħala biex iħallas tal-ħalib. Kien ikun dejjem imħabbat, speċjalment matul ix-xitwa u r-rebbiegħa meta jkun żmien il-ħalib. Imma l-ġobon tan-nar iżomm għat-tul u Felic kien ikollu hażna għas-sena kollha.

### Falliment

Għalkemm ir-raħħala qalgħu l-flus ma' Felic, kien hemm min għir għan-negozju, u beda jisraq il-krema mill-ħalib, hekk li meta dan kien jithallat mal-bqija tal-ħalib kien jitgħarraq u ma baqax jati riziżtati tajbin fil-butir u l-ġobon. Il-produzzjoni bdiet titbaxxa, il-qliegħ jonqos, u f'kemm ilna ngħidu n-negozju falla, u ż-Żebbuġi kellu jżarma mill-manifattura tal-ġobon. Għall-ewwel ipprova jaqbad jinnegozja l-bizzilla, iħaddimha fl-irhula u jehodha jbiegħha Malta. Sadattant martu Teresa u wliedu subien u bniet kienu baqgħu dejjem jaħdmu l-bizzilla, imma dan in-negozju ma-rnexxiex bħalma kien tal-ġobon, aktar u aktar meta siefru ż-żewġ subien u tnejn minn uliedu bniet daħlu mas-sorijiet, u d-dar kien baqa' biss Ġużepp, li mbagħad daħal jaħdem mal-ġvern.

Quddiem dan kollu, meta xi żmien kien ikun hemm il-Missjoni, u wara li jkun sema' xi priedka dak li jkun jindem u jkun irid irodd tal-ħsara, ġie li ġie xi qassis bil-flus "Hawn Felic, dawn bgħathomlok min serqek meta tak il-ħalib bla krema", imma issa kien tard wisq!

Felic miet fl-1940 fl-eta ta' 83 sena. Hija ħasra li l-esperjenza fis-sengħa li kien kiseb ma għaddiet għand ħadd minn tal-familja. Baqa' biss il-borma, l-qaleb u l-landa biex jagħtu xhieda tal-bżulija u l-għaqal ta' l-antenati tagħna.

<sup>1</sup> Lawrence E. Attard, *L-Emigrazzjoni Maltija*, pin, Malta 1999, p42

<sup>2</sup> Ibid p44-45

<sup>3</sup> Hajr lil Felica Saliba u hutha talli għadditilna l-informazzjoni u selfitna r-ritratti ta' l-oġġetti li għandhom.